

សម្រាប់ការចេញផ្សាយបន្ទាន់

គោលការណ៍ណែនាំ ស្តីពីការកាត់បន្ថយផលប៉ះពាល់បរិស្ថាន និងការគ្រប់គ្រងហានិភ័យបង្កឡើងដោយគម្រោងវារីអគ្គិសនី ត្រូវបានយកមកពិភាក្សាជាមួយអ្នកពាក់ព័ន្ធ

ទីក្រុងវៀងច័ន្ទ ប្រទេសឡាវ ថ្ងៃទី២៤ ខែមករា ឆ្នាំ២០១៨ – តំណាង៤៥រូប មកពីប្រទេស ជាសមាជិកគណៈកម្មការទន្លេមេគង្គ និងក្រុមហ៊ុនអភិវឌ្ឍន៍វារីអគ្គិសនីនិងទីប្រឹក្សារបស់គេ បានជួបប្រជុំគ្នាក្នុងទីក្រុងវៀងច័ន្ទ នាសប្តាហ៍នេះ ដើម្បីពិភាក្សាអំពីគោលការណ៍ណែនាំស្តីពីការកាត់បន្ថយផលប៉ះពាល់បរិស្ថាន និងការគ្រប់គ្រងហានិភ័យនៃគម្រោងវារីអគ្គិសនីក្នុងតំបន់អាងទន្លេមេគង្គខ្សែទឹកខាងក្រោម។

ចំណុចសំខាន់នៃគោលការណ៍ណែនាំ ដែលត្រូវបានលើកមកពិភាក្សាក្នុងកិច្ចប្រជុំនេះ មានជាអាទិ៍វិធានការកាត់បន្ថយផលប៉ះពាល់មកលើស្ថានភាពជលសាស្ត្រ គុណភាពទឹក ដីល្បាប់ ធនធាននេសាទនិងប្រព័ន្ធបរិស្ថានវារីជាតិ និងស្ថានភាពទន្លេទាំងមូល។

លោក ផាំ ទាន់ ផាន់ (Pham Tuan Phan) នាយកប្រតិបត្តិនៃលេខាធិការដ្ឋានគណៈកម្មការទន្លេមេគង្គ បានថ្លែងក្នុងកិច្ចប្រជុំ ដែលចាប់ផ្តើមនៅថ្ងៃទី២២ ខែមករា និងបញ្ចប់នៅថ្ងៃស្អែកថា “គោលការណ៍ណែនាំទាំងនេះ គឺជាឧបករណ៍ដ៏មានតម្លៃ ដើម្បីបង្កើនប្រសិទ្ធភាពនៃដំណើរការវាយតម្លៃ និងឆ្លើយតបចំពោះផលប៉ះពាល់ឆ្លងដែន ដែលគម្រោងវារីអគ្គិសនី ដែលកំពុងដំណើរការបច្ចុប្បន្ន និងគម្រោងវារីអគ្គិសនី ដែលត្រូវបានស្នើឡើង អាចបង្កឡើងមកលើបរិស្ថាន ធនធាននេសាទ និងជីវភាពរស់នៅរបស់ប្រជាពលរដ្ឋ”។

ដោយលើកឡើងពីសំណើស្រដៀងគ្នានេះ ដែលធ្វើឡើងកាលពីខែសីហា ខែឆ្នាំមុន ដោយក្រុមហ៊ុនអភិវឌ្ឍន៍វារីអគ្គិសនីក្នុងវេទិកាស្តីពីវារីអគ្គិសនីប្រកបដោយចីរភាព ទី៤: កិច្ចពិគ្រោះយោបល់ជាមួយក្រុមហ៊ុនអភិវឌ្ឍន៍វារីអគ្គិសនី ដែលធ្វើឡើង នៅទីក្រុងវៀងច័ន្ទ លោកបានមានប្រសាសន៍បន្តទៀតថា “ការគ្រប់គ្រងគម្រោងទាំងនេះរួមគ្នាដោយប្រទេសជាសមាជិករបស់យើង មានសារៈសំខាន់យ៉ាងខ្លាំង ដោយសារតែវាបង្កើនប្រសិទ្ធភាពនៃការប្រើប្រាស់ការវិនិយោគសាធារណៈ ដើម្បីឧត្តមប្រយោជន៍ នៃតំបន់អាងទន្លេមេគង្គខ្សែទឹកខាងក្រោមទាំងមូល”។

បន្ទាប់ពីដាក់ឲ្យប្រើប្រាស់នៅចុងខែមីនា ឆ្នាំនេះ គោលការណ៍ណែនាំនេះនឹងដាក់ចេញនូវវិធានការការអនុវត្ត និងបង្ហាញពីវិធីសាស្ត្រថ្មីៗបំផុតសម្រាប់កាត់បន្ថយផលប៉ះពាល់ ដើម្បីឲ្យមានការអភិវឌ្ឍន៍វារីអគ្គិសនី នៅក្នុងអាងទន្លេមេគង្គខ្សែទឹកខាងក្រោម អាចដំណើរការទៅបានប្រកបដោយចីរភាព។

គោលការណ៍ណែនាំនេះ ក៏រួមចំណែកដល់ការពិនិត្យឡើងវិញ និង ការធ្វើបច្ចុប្បន្នភាពគោលការណ៍ណែនាំដែលមានស្រាប់របស់គណៈកម្មាធិការទន្លេមេគង្គ ស្តីពីការរៀបចំគម្រោងបឋម ([Preliminary Design Guidance](#) ឬ PDG) សម្រាប់ទំនប់ ដែលត្រូវបានស្នើសាងសង់នៅលើដងទន្លេមេគង្គអាងទន្លេមេគង្គខ្សែទឹកខាងក្រោមផងដែរ។

គោលការណ៍ណែនាំស្តីពីការរៀបចំគម្រោងបឋម ដែលនឹងត្រូវយកមកធ្វើបច្ចុប្បន្នភាពនេះ ត្រូវបានរំពឹងថានឹងទទួលបានការអនុម័តពីគណៈកម្មាធិការចម្រុះរបស់គណៈកម្មការទន្លេមេគង្គ នាខែ សីហា ឆ្នាំនេះ។ បន្ទាប់ពីអនុម័តរួច គោលការណ៍ណែនាំនេះ នឹងផ្តល់ឲ្យប្រទេសជាសមាជិកទាំង៤ ព្រមទាំងក្រុមហ៊ុនអភិវឌ្ឍន៍វារីអគ្គិសនីនិងទីប្រឹក្សារបស់គេដែលធ្វើការងារពាក់ព័ន្ធនឹងគម្រោងវារីអគ្គិសនី ដែលត្រូវបានស្នើឡើងរួច អំពីទិដ្ឋភាពរួមទូទៅនៃញាដែលគណៈកម្មការនេះ នឹងយកមកធ្វើការពិចារណាក្នុងអំឡុងដំណើរការនៃកិច្ចពិគ្រោះយោបល់ជាមុន ដូចដែលមានចែងក្រោមកិច្ចព្រមព្រៀងទន្លេមេគង្គ ឆ្នាំ១៩៩៥។

កិច្ចប្រជុំរយៈពេលបួនថ្ងៃនេះ ក៏មានវគ្គបណ្តុះបណ្តាល និងពិគ្រោះយោបល់ផងដែរ ដែលជាការផ្តល់ឱកាសឲ្យអ្នកចូលរួមទទួលបានការយល់ដឹងបន្ថែមទៀតអំពីជម្រើសនានា ដើម្បីកាត់បន្ថយផលប៉ះពាល់ដែលបង្កឡើងដោយគម្រោងវារីអគ្គិសនី ដូចដែលបានលើកឡើងនៅក្នុងគោលការណ៍ណែនាំនេះ។ ក្នុងព្រឹត្តិការណ៍នេះ គណៈកម្មការទន្លេមេគង្គ ក៏ផ្តល់ព័ត៌មានដល់ក្រុមហ៊ុនអភិវឌ្ឍន៍វារីអគ្គិសនីនិងទីប្រឹក្សារបស់គេ អំពីរបៀបប្រើប្រាស់ និងសារៈប្រយោជន៍នៃគោលការណ៍ណែនាំស្តីពីការរៀបចំគម្រោងបឋម និងសុំមតិយោបល់ពីអ្នកចូលរួមទាំងអស់គ្នា អំពីស្តង់ដារសម្រាប់អនុវត្តគោលការណ៍ណែនាំនេះ ដោយសារតែយោបល់មតិនេះ មានភាពចាំបាច់ សម្រាប់ដំណើរការពិនិត្យឡើងវិញ និងធ្វើបច្ចុប្បន្នភាព។

តាមរយៈអតីតកម្មវិធីគំនិតផ្តួចផ្តើមចីរភាពនៃវារីអគ្គិសនីរបស់ខ្លួន គណៈកម្មការទន្លេមេគង្គបានធ្វើការសិក្សាមួយ កាលពីខែមករា ឆ្នាំ២០១៥ ដែលមានឈ្មោះថា “ការសិក្សាអំពីការរៀបចំគោលការណ៍ណែនាំស្តីពីការកាត់បន្ថយផលប៉ះពាល់បរិស្ថាន ដែលបង្កដោយការអភិវឌ្ឍន៍វារីអគ្គិសនី និងការគ្រប់គ្រងហានិភ័យក្នុងដងទន្លេមេ និងដងទន្លេនៅខ្សែទឹកខាងក្រោម” ដែលហៅកាត់ថា ISHO306 ដើម្បីរៀបចំគោលការណ៍ណែនាំនេះឡើង។ ការសិក្សានេះមានបួនដំណាក់កាល និងបានដាក់បញ្ចូលនូវដំណើរការពិនិត្យឡើងវិញ និងធ្វើបច្ចុប្បន្នភាព ដែលក្នុងនោះក្រុមហ៊ុនអភិវឌ្ឍន៍វារីអគ្គិសនីនិងទីប្រឹក្សារបស់គេ បំពេញតួនាទីយ៉ាងសំខាន់មួយ។

កំណត់សម្គាល់សម្រាប់និពន្ធនាយក៖

គោលការណ៍ណែនាំ ស្តីពីការរៀបចំគម្រោងបឋម (PDG) គឺជាក្រមខ័ណ្ឌវាយតម្លៃមួយ ដែលត្រូវបានរៀបចំឡើងកាលពីឆ្នាំ២០០៩ និងដាក់ចេញនូវស្តង់ដារអនុវត្តការងារ ផ្អែកទៅតាមព័ត៌មាន ដែលបានពីការសិក្សាស្រាវជ្រាវនានា គោលការណ៍សម្រាប់រៀបចំ និងអនុវត្តវិធានការកាត់បន្ថយផលប៉ះពាល់ ក៏ដូចជាការពិនិត្យតាមដាន និងការគ្រប់គ្រងទៅតាមស្ថានភាពជាក់ស្តែង នៃគម្រោងវារីអគ្គិសនី។ គោលការណ៍

ណែនាំនេះគឺជាមូលដ្ឋាន សម្រាប់ដាក់របាយការណ៍ និងការវាយតម្លៃក្រោមនីតិវិធីស្តីពីការជូនដំណឹង ការ ពិគ្រោះយោបល់ជាមុន និងការឯកភាពគ្នា (ហៅកាត់ថា PNPCA) សម្រាប់ទំនប់ទាំងបីនៅដងទន្លេមេ ដូច ជាគម្រោងស្បាយ៉ាបូរី គម្រោងជនសាហុង និងគម្រោងប៉ាក់បេង។ បច្ចុប្បន្ននេះ គណៈកម្មការទន្លេមេគង្គ កំពុងពិនិត្យឡើងវិញ និងធ្វើបច្ចុប្បន្នភាពគោលការណ៍ណែនាំនេះ។

គណៈកម្មការទន្លេមេគង្គ គឺជាស្ថាប័នអន្តររដ្ឋាភិបាលមួយ ដែលមានតួនាទីលើកកម្ពស់កិច្ចពិគ្រោះ យោបល់ កិច្ចសហប្រតិបត្តិការថ្នាក់តំបន់ ក្នុងតំបន់អាងទន្លេមេគង្គខ្សែទឹកខាងក្រោម។ គណៈកម្មការនេះ ត្រូវបានបង្កើតឡើងក្នុងឆ្នាំ១៩៩៥ ផ្អែកទៅតាមកិច្ចព្រមព្រៀងមេគង្គរវាងប្រទេសកម្ពុជា ឡាវ ថៃ និងវៀត ណាម។ ស្ថាប័ននេះមានតួនាទីជាវេទិកានៅថ្នាក់តំបន់សម្រាប់កាតព្វកិច្ចផ្នែកទឹក ក៏ដូចជាមជ្ឈមណ្ឌលប្រមូល ផ្តុំចំណេះដឹង អំពីការគ្រប់គ្រងធនធានទឹក ដើម្បីការអភិវឌ្ឍន៍ប្រកបដោយចីរភាពនៅក្នុងតំបន់នេះ។

- ចប់ -

សម្រាប់ព័ត៌មានបន្ថែម សូមទាក់ទង៖

លោក មាស សុភក្រ្តី

អ៊ីម៉ែល: sopheak@mrcmekong.org

ទូរសព្ទ: +856-21-263263 ភ្ជាប់បន្ត 4607

ទូរសព្ទដៃ: +856-20-77779168